

मंत्रालयीन विभागातील अधिकारी/कर्मचारी
यांच्या बदल्या व पदस्थापने संदर्भात सूचना.

महाराष्ट्र शासन
सामान्य प्रशासन विभाग,
शासन परिपत्रक क्रमांक : संकीर्ण-२०१६/प्र.क्र.१८६/कार्या-१४
मंत्रालय, मुंबई-४०० ०३२.
दिनांक : ९.८.२०१६

परिपत्रक

सामान्य प्रशासन विभागातून मंत्रालयीन विभागातील सह सचिव ते लिपिक-टंकलेखक या संवर्गातील अधिकारी/कर्मचाऱ्यांच्या आस्थापनाविषयक बाबी हाताळल्या जातात. तसेच महाराष्ट्र शासकीय कर्मचाऱ्यांच्या बदल्यांचे विनियमन आणि शासकीय कर्तव्ये पार पाडताना होणाऱ्या विलंबास प्रतिबंध अधिनियम २००५ मधील कलम ४(१) (२) (३) यानुसार नियतकालिक बदल्या व कलम ४(४) व ४(५) नुसार मध्यावधी बदल्या प्रशासकीय कारणास्तव करण्यात येतात. तथापि या संदर्भात असे निदर्शनास आले आहे की, सामान्य प्रशासन विभागाकडून बदलीचे आदेश निर्गमित झाल्यानंतर काही प्रशासकीय विभाग परस्पर मा.मुख्यमंत्री महोदयांना त्यांच्या विभागाच्या अधिपत्याखालील अधिकारी/कर्मचारी यांचे बदली रद्द करण्याबाबतचे प्रस्ताव सादर करतात. तथापि, सदर प्रकरणी मंत्रालयीन संवर्गाचे नियंत्रण करणाऱ्या सामान्य प्रशासन विभागाचे अभिप्राय विचारात न घेतल्यामुळे सामान्य प्रशासन विभागाच्या प्रशासनिक अडचणी स्पष्ट न झाल्याने, बऱ्याच वेळा एकतर्फी निर्णय होऊन पुढे प्रशासनिक अडचणी उद्भवतात. त्यानुषंगाने प्रशासनाचा तसेच मा.मुख्यमंत्री महोदयांचा बहुमुल्य वेळ वाया जातो. तसेच सदरचा प्रस्ताव सामान्य प्रशासन विभागाकडून नाकारल्यानंतर देखील मंत्रालयीन विभाग हे संबंधित अधिकारी/कर्मचाऱ्यांना कार्यमुक्त करीत नाही. या सर्व बाबींचा विचार करून सामान्य प्रशासन विभाग स्तरावर काही अधिकाऱ्यांना परस्पर कार्यमुक्त करण्याची कार्यवाही करावी लागत आहे.

२. उपरोक्त सर्व परिस्थितीचा विचार करून मा.मुख्यमंत्र्यांच्या मान्यतेने असे निदेश देण्यात येत आहेत की, या पुढे सामान्य प्रशासन विभागाकडून बदलीचे आदेश निर्गमित केल्यानंतर त्याची प्रशासकीय विभागांकडून काटेकोरपणे अंमलबजावणी करण्यात यावी. काही अपरिहार्य कारणास्तव या बदल्यांमध्ये बदल करावयाचा असल्यास, त्याबाबतची विनंती संबंधित प्रशासकीय विभागाने मा.मुख्यमंत्री महोदयांना परस्पर न करता सामान्य प्रशासन विभागाकडे करावी व सामान्य प्रशासन विभागाकडून या प्रकरणी गुणवत्तेनुसार निर्णय घेण्यात येईल. बदली आदेशित केलेल्या अधिकारी/कर्मचारी यांचे प्रस्ताव विभागांनी परस्पर मा.मुख्यमंत्री महोदयांकडे सादर केल्यास निर्णय प्रक्रीयेत विसंगती निर्माण होऊन प्रशासकीय अडचणी उद्भवतात, त्यामुळे अशा प्रस्तावांचा विचार करण्यात येणार नाही याची नोंद घेण्याबाबत सर्व विभागांना याद्वारे सूचित करण्यात येत आहे. यास्तव, शासन आदेशांचे काटेकोरपणे पालन करावे अन्यथा सामान्य प्रशासन विभागाच्या स्तरावर संबंधित बदली झालेल्या अधिकारी/कर्मचाऱ्यांना कार्यमुक्त करण्याची कार्यवाही करण्यात येईल, याचीही सर्व प्रशासकीय विभागांनी नोंद घ्यावी.

सदर शासन परिपत्रक महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१६०८०९१६४७०७०१०७ असा आहे. हे परिपत्रक डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(मुकेश खुल्लर)
शासनाचे प्रधान सचिव

प्रति,

- १ सर्व सन्माननीय विधानसभा/परिषद व संसद सदस्य
- २ मा.विरोधी पक्षनेते, दोन्ही सभागृह, महाराष्ट्र विधानमंडळ, मुंबई
- ३ मा.मुख्यमंत्री यांचे प्रधान सचिव/सचिव, मंत्रालय, मुंबई-३२
- ४ सर्व मंत्री/राज्यमंत्री यांचे खाजगी सचिव, मंत्रालय, मुंबई-३२
- ५ मा.मुख्य सचिव, महाराष्ट्र राज्य, मंत्रालय, मुंबई-३२
- ६ सर्व मंत्रालयीन विभागाचे अपर मुख्य सचिव/प्रधान सचिव/सचिव, मंत्रालय, मुंबई-३२
- ७ सर्व मंत्रालयीन विभाग, मंत्रालय, मुंबई-३२
- ८ निवडनस्ती.